

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ pañcaviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcaviṃśaḥ sargaḥ ॥

śrīrāmēṇānuyuktēna viśvāmitrēṇa tāṭakāyā
janmavivāhaśāpādiprasaṅgaṃ śrāvayitvā tasya tāṭakāvadhāya
prēraṇam

atha tasyāpramēyasya
munērvacanamuttamam |
śrutvā puruṣaśārdūlaḥ
pratyuvāca śubhāṃ giram || 1.25.1 ||

alpavīryā yadā yakṣī
śrūyatē munipuṅgava |
kathaṃ nāgasahasrasya
dhārayatyabalā balam || 1.25.2 ||

ityuktaṃ vacanaṃ śrutvā
rāghavasyāmitaujaśaḥ |
harṣayañślakṣṇayā vācā
salakṣmaṇamarindamam || 1.25.3 ||

viśvāmitrō'bravīd vākyam
śṛṇu yēna balōtkatā |

varadānakṛtaṃ vīryaṃ
dhārayatyabalā balam || 1.25.4 ||

pūrvamāsīnmahāyakṣaḥ
sukēturnāma vīryavān |
anapatyaḥ śubhācāraḥ
sa ca tēpē mahattapaḥ || 1.25.5 ||

pitāmahastu suprīta -
stasya yakṣapatēstadā |
kanyāratnaṃ dadau rāma
tātakāṃ nāma nāmataḥ || 1.25.6 ||

dadau nāgasahasrasya
balaṃ cāsyāḥ pitāmahaḥ |
na tvēva putraṃ yakṣāya
dadau cāsau mahāyaśāḥ || 1.25.7 ||

tāṃ tu bālāṃ vivardhantīṃ
rūpayauvanaśālinīm |
jambhaputrāya sundāya
dadau bhāryāṃ yaśasvinīm || 1.25.8 ||

kasyacittvatha kālasya
yakṣī putraṃ vyajāyata |
mārīcaṃ nāma durdharṣaṃ
yaḥ śāpād rākṣasō'bhavat || 1.25.9 ||

sundē tu nihatē rāma
agastyamṛṣisattamam |

tāṭakā sahaputrēṇa

pradhārṣayitumicchati || 1.25.10 ||

bhakṣārthaṃ jātasamrambhā

garjantī sābhyadhāvata |

āpatantīṃ tu tāṃ dṛṣṭvā

agastyō bhagavānṛṣiḥ || 1.25.11 ||

rākṣasatvaṃ bhajasvēti

mārīcaṃ vyājahāra saḥ |

agastyah paramāmarṣa -

stāṭakāmapi śaptavān || 1.25.12 ||

puruṣādī mahāyakṣī

vikṛtā vikṛtānanā |

idaṃ rūpaṃ vihāyāśu

dāruṇaṃ rūpamastu tē || 1.25.13 ||

saiṣā śāpakṛtāmarṣā

tāṭakā krōdhamūrcchitā |

dēśamutsādayatyēna -

magastyācaritaṃ śubham || 1.25.14 ||

ēnāṃ rāghava durvṛttāṃ

yakṣīṃ paramadāruṇām |

gōbrāhmaṇahitārthāya

jahi duṣṭaparākramām || 1.25.15 ||

nahyēnāṃ śāpasamṣṛṣṭāṃ

kaścidutsahatē pumān |

nihantum triṣu lōkēṣu
tvāmṛtē raghunandana || 1.25.16 ||

nahi tē strīvadhakṛtē
ghṛṇā kāryā narōttama |
cāturvarṇyahitārthaṃ hi
kartavyaṃ rājasūnunā || 1.25.17 ||

nṛśaṃsamanṛśaṃsaṃ vā
prajārakṣaṇakāraṇāt |
pātakaṃ vā sadōṣaṃ vā
kartavyaṃ rakṣatā sadā || 1.25.18 ||

rājyabhāranīyuktānā -
mēṣa dharmāḥ sanātanaḥ |
adharmyāṃ jahi kākutstha
dharmō hyasyāṃ na vidyatē || 1.25.19 ||

śrūyatē hi purā śakrō
virōcanasutāṃ nṛpa |
pṛthivīm hantumicchantīm
mantharāmabhyasūdayat || 1.25.20 ||

viṣṇunā ca purā rāma
bhṛgupatnī pativratā |
anindraṃ lōkamicchantī
kāvyamātā niṣūditā || 1.25.21 ||

ētaiścānyaiśca bahubhī
rājaputrairmahātmabhiḥ |

adharmasahitā nāryō

hatāḥ puruṣasattamaiḥ |

tasmādēnāṃ ghr̥ṇāṃ tyaktvā

jahi macchāsanānnṛpa || 1.25.22 ||

|| ityārṣē śrīmadrāmāyaṇē vālmīkiyē ādikāvye

bālakāṇḍē pañcaviṁśaḥ sargaḥ ||